

ایک پروگرام اپنے ذہن میں طے کر لیتا ہے تو پھر اس سے بال برابر انحراف نہیں کرتا۔ رات ہم نے پروگرام بنایا تھا کہ صبح سویرے جھیل سیف الکوک چلیں گے اور سازا دن وہاں گزار کر شام کے وقت واپس نارائن آئیں گے۔ آنے جانے کا بندوبست، دن بھر کا راشن پانی اور دوسری ضرورت کی چیزوں کا اہتمام اس کے ذمے تھا۔ ہمیں کیا خبر تھی کہ وہ ان ساری چیزوں کا بندوبست رات کو سونے سے پہلے کر کے سوئے گا اور ہمیں اتنی جلدی جگانے آجائے گا۔ ہمیں اس کا بے وقت آنا بہت بُرا معلوم ہوا۔ خاص طور پر عماد اور مسعود کو جو فجر پڑھنے کے بعد پھر تہڑوں میں دبک کر سو گئے تھے۔ لیڈر کی سوئی کے ٹھکوروں سے مُنفتی بھٹا اٹھا اور جل کر بولا۔ ”حرامزادے، پہلے نوجوانوں کو اٹھا پھر مجھے جگا۔ یہ کیا کہ سب سے پہلے میرے سر پر ہی ٹاپ کرنے لگا گیا ہے۔“

”وہ اٹھتے نہیں“۔ عمر نے جرح کر کہا۔ ”تم تو بیانے بیانے آدمی ہو تم تو اٹھو۔“

”میرا تو ابھی سونا نمبر ایک ہی ختم نہیں ہوا اور تم اُسی کی جان کے دشمن ہو گئے ہو۔ ابھی تو مجھے سونا نمبر دو شروع کرنا ہے۔“

مُنفتی کی ایک نرالی عادت ہے۔ وہ جس کمرے میں جس بستر پر سوتا ہے صبح چار پانچ بجے وہاں سے اٹھ کر کسی دوسرے کمرے میں چلا جاتا ہے اور وہاں جا کر پھر سو جاتا ہے۔ عام طور پر اس کا سونا نمبر دو فرش پر ہوتا ہے اور اگر فرش پر قالین یا دری وغیرہ نہ بچی ہو تو وہ دوسرے کمرے میں ٹرنگوں پر، مینر پر یا کرسیوں پر جا کر سو جاتا ہے۔ پھر وہ دن چڑھے بیدار ہوتا ہے اور ننگے پاؤں ہر کمرے میں، ہر برآمدے میں گھومتا رہتا ہے۔ اس وقت تک جب تک کہ اُسے چائے کا ایک بڑا انگ نہ مل جائے۔ چائے پینے کے بعد اُسے اپنے ارد گرد کی چیزیں نظر آنے لگتی ہیں اور وہ خواب کی وادی سے نکل کر حقیقت کی دنیا میں آ جاتا ہے۔ اگر اس کی یہ ڈرل پوری نہ ہو، تو سازا دن بیزار بے چین اور تنگ دل رہتا ہے۔

اتنے میں گونگا پرائیوں اور انڈوں کی ٹرے لے کر آگیا۔ لیڈر کا حکم تھا کہ پہلے گلی کے ناشتے کر لو، اس کے بعد مٹنہ ہاتھ دھونا اور شیو وغیرہ کرنا۔ ہم سب نے ہاتھ دھوئے اور شیو کرنے کو ناشتے

پر ترجیح دی اور اپنے اپنے بستروں سے اٹھ کھڑے ہوئے۔ لیڈر سے کہا ابھی چائے نہ بنوائے اور ہماری کپڑوں کا معائنہ کر لے کہ ان میں حبیل سیف الملوک تک جانے کی تمام چیزیں ٹھیک ہیں یا نہیں۔ لیڈر ہماری کپڑوں کا معائنہ کرنے چلا گیا اور ہم شیو کرنے لگے جب مرد جوان ہوتا ہے تو اس کی شیو میں سب کو دلچسپی ہوتی ہے۔ خود اس کو بھی حجامت بنانے میں مزہ آتا ہے۔ بلڈ، سیفٹی، گرم پانی کا لگ، خوشبودار صابن، برش، سہاگ رات کے بعد عورت کو سب سے پیاری چیز مرد کا شیو کرنا لگتی ہے۔ دلہن خواہ جاگ رہی ہو یا سوئی ہوئی ہو دو لمبا کبھی بھی غسل خانے میں شیو نہیں کرتا، اپنی بیوی کے پلنگ کے پاس چھوٹی میز لگا کر شیو بناتا ہے اور اپنا چہرہ آئینے میں دیکھتا جاتا ہے۔ مرد کو اپنے ذاتی استعمال کے سامان میں بڑی دلچسپی ہوتی ہے۔ عورت کو دوسروں کو دکھانے کے سامان میں آئندہ آتا ہے۔

جب تک عورت مرد کا سامان رتہتی ہے وہ اس پر جان چھڑکے جاتا ہے اس کے لئے حلال ہوتا رہتا ہے جب وہ آزاد اور خود مختار ہو جاتی ہے تو مرد اس کی ایک آزاد اور خود مختار فرد کی حیثیت سے عزت کرنے لگتا ہے اور دونوں کے درمیان باہمی الفت کے بجائے تعظیم کا جذبہ کارفرما ہو جاتا ہے۔ کچھ لوگوں کے شیو کا سامان ان کی بیویاں پیک کر کے رکھتی ہیں، کچھ کے اردلی اور ملازم یہ کام سرانجام دیتے ہیں۔ باقی کے خود اپنا سامان دھو کر رکھتے ہیں اور کپڑا نہیں اسی طرح چھوڑ دیتے ہیں، اگلے دن کے لئے بڑی عمر کا آدمی اکیلا اپنی شیو کرتا ہے۔ اس کے برش پکڑنے اور سیفٹی چلانے میں کوئی خوبصورتی نہیں ہوتی۔ اس کے چہرے پر صابن کا جھاگ نہیں اٹھتا۔ ہلکے نیلے رنگ کا پچسکی دار پانی سا پھٹتا رہتا ہے جو کشش ثقل سے موٹے موٹے قطروں کی صورت میں نیچے جی کرتا رہتا ہے۔ اسے اپنی کمال ایک طرف سے پکڑ کر سیفٹی چلانی پڑتی ہے اور اس کو بار بار تر کرنا پڑتا ہے۔ ہم سب چونکہ بڑی عمر کے لوگ تھے اس لئے ایک دوسرے سے دُور دُور کوئی پتھر پر کوئی دروازے کی دلیں پر کوئی کھڑے ہو کر اور کوئی گڑھی پر بیٹھ کر شیو کر رہے تھے اور ہماری ٹیویوں سے نیگنوں قطرے ٹپک رہے تھے۔

اب نارن کی سب سے بلند چوٹی کے پیچھے سے سورج نکل آیا تھا اور ہم اپنی اپنی کسٹ

کنہ حوالہ برائے، چھڑیاں ہاتھوں میں پکڑے بازار سے گزر رہے تھے جہاں گھڑی سازوں کی بہت سی دکانیں تھیں۔ لیڈر ہم سب سے آگے تھا اور اس کی پیٹھ پر سب سے زیادہ بوجھ لدا جوا تھا۔ مفتی چونکہ ستر سال کا تھا اس لئے قطار میں سب سے پیچھے تھا۔ ہم پتھروں کے سروں پر پاؤں رکھتے، چھڑیوں سے دوسرے پتھروں کو ٹھکراتے جھیل سیف الملوک کی طرف رواں تھے اور ہمارے سامنے سبیل مبارستہ اور ڈھائی ہزار فٹ کی چڑھائی منہ کھولے کھڑی تھی۔ جب ہم فارسٹ ریسٹ ہاؤس والا موڑ مڑ کر اغروٹوں کی چھاؤں میں چلنے لگے تو دورا گیر نے ہمیں روک کر پوچھا۔ ”کدھر کے ارادے ہیں صاحب؟“

”جھیل سیف الملوک کے“

”پیدل؟“

”جی جناب“

”پہلے جی کبھی گئے ہیں پیدل؟“

”نہیں جناب، پہلا موقع ہے“

”والہی مشکل ہے“۔ ایک نے ڈاڑھی پر ہاتھ پھیر کر کہا۔

”کیوں؟“۔ عماد نے پوچھا۔

”میدانی لوگ اتنی چڑھائی نہیں چڑھ سکتے صاحب“

سامنے سے ایک لمبا ترنگا نوجوان آ رہا تھا۔ اس کے سر پر سندھی ٹوپی تھی اور ہاتھ میں بکری کی سری تھی جسے اس نے کان سے پکڑا ہوا تھا۔ وہ بھی باتوں میں ہمارے ساتھ شریک ہو گیا۔ سفید ڈاڑھی والے نے بتایا کہ یہ لوگ لاہور اور راولپنڈی کے رہنے والے ہیں اور پیدل سیف الملوک جا رہے ہیں۔ سندھی ٹوپی والا مہربا اور پتھر پر تھوک کر بولا۔ ”ہفتہ دس دن ہونے ایک فوجی پکستان نے بھی کوشش کی تھی۔ بڑا خوبصورت جوان تھا، لیکن جب سیدوں کے جنگلوں سے اُپر گیا اور پہلی لمبی چڑھائی پڑھی تو ایک بڑے پتھر پر بیٹھ گیا اور دم دے دیا“

”کیوں؟“۔ مسعود نے پوچھا۔

”کلیجہ پھٹ گیا اور کیوں؟ سالم جیب کرا کے اس کی لاش بالا کوٹ لے جانی گئی اور پھر پورے فوجی اعزاز کے ساتھ اس کو دفن کیا گیا۔ آپ کی پنڈی کا تھا“

”سُن مُنفتی“ مسعود نے ہنس کر کہا۔ ”تمہارا دل بھی کمزور ہے اور دو دفعہ ہسپتال بھی ہوائے ہو۔ سالم جیب کرائی پڑے گی۔“

”کتنے پیسے لگیں گے؟“ مُنفتی نے پوچھا۔

”سو روپے۔“ سندھی ٹوپی اور بجری کی سرری والے نے جواب دیا۔

”سو میرے پاس ہے یارو۔ پتلون کی چھوٹی جیب میں۔ فکر نہ کرنا اور چندہ جمع کرنے نہ بیٹھ جانا۔“ مُنفتی نے آرام سے کہا اور ان تینوں کے ساتھ باری باری پرتیاک مصافحہ کے آگے چلنے لگا۔ عمر ان لوگوں سے پوچھ رہا تھا کہ یہاں قبر کھدوانے پر کتنی لاگت آتی ہے اور وہ لوگ بتا رہے تھے کہ قبر تو قبضے کے لوگ مل لا کر مُنفت ہی کھود دیتے ہیں، لیکن جگہ تلاش کرنے میں ذرا دقت ہوتی ہے۔ عماد پوچھ رہا تھا کہ یہاں قبروں کے تعویذ لکڑی کے کیوں بناتے ہیں اور وہ بتا رہے تھے کہ اغروٹ عام ہوتا ہے اس لئے سستا پڑتا ہے اندر پتھر ہوتے ہیں اور اوپر اغروٹ کی لکڑی کا بکسا۔ قبر خوبصورت معلوم ہوتی ہے مُنفتی چونکہ ان باتوں میں شریک نہیں ہوا تھا اس لئے ہم سے آگے نکل گیا تھا۔ اب وہ جارا لیدر تھا اور ہم قطار کی صورت میں اس کے پیچھے چل رہے تھے۔ راستے میں عمر نے ہم سب کو روک کر کہا۔ ”یار مُنفتی کو مناؤ وہ نہ جائے۔ وہ ہارٹ کا مریض ہے اور اس کو دوسرے ایٹک ہو چکا ہے۔“ مسعود کہہ رہا تھا۔ ”جب اس کی دوائیاں ساتھ ہیں تو پھر زیادہ فکر نہ کرنا مناسب نہیں۔“ اعظمی نے کہا۔ ”لیدر اپنی کسٹ اچھی طرح سے دیکھ لو کہ اس میں مُنفتی کی دوائیاں ہیں بھی یا نہیں۔“ ہم نے پتھروں کی مینڈھ پر کسٹ کھول کر دیکھی اس میں مُنفتی کی تینوں شیشیاں موجود تھیں اور مریض ہمارے خدشات کی پروا کئے بغیر بڑے آرام سے چڑھ رہا تھا۔

جھیل سیف الملوک کو جانے والا راستہ بڑا پتھر والا ہے۔ اس میں ہر ہر قدم پر ٹھوکر لگتی ہے اور ہر قدم اُدبچا پنچا پڑتا ہے۔ ہم نے اپنا سفر شروع تو کر دیا تھا، لیکن اس کے ختم ہونے کے بارے میں یقین سے کچھ نہ کہہ سکتے تھے۔ جوں جوں ہم ایک ایک فٹ ایک ایک گز اُدبچا کر

رہے تھے، دھوپ تیز ہو رہی تھی اور ہوا کمزور چہرے پر اور گردن پر سونیاں چھینے لگی تھیں اور ناس
 کیچنے میں دقت ہونے لگی تھی۔ قبضے سے کوئی ایک میل دُور نکل آنے کے بعد ہم نے پہلا پڑاؤ
 ایک ٹھگی کی اوٹ میں کیا جہاں تھوڑا سا سایہ تھا۔ سب نے اعلیٰ کے فولڈنگ گلاس سے کوہل
 کا ٹھنڈا پانی پیا اور ٹانگیں لمبی کر کے ایک دوسرے کے قریب بیٹھ گئے۔ اعلیٰ اپنی چھڑی سے
 پتھروں پر سنگ ترنگ بجا رہا تھا اور مفتی کی طرف کافی آنکھ سے دیکھ رہا تھا۔ عماد اور عمر کی پرانی
 شرط چل رہی تھی کہ اس پہاڑ کی چوٹی پر چڑھ کر آدھ گھنٹے میں واپس آجاؤ اور دس روپے لے لو۔ عمر
 کہہ رہا تھا دس کم ہیں، بیس دو تو بھی چلا جاتا ہوں اور اگر دس ہی دینے ہیں تو چوٹی ذرا چھوٹی کر دو۔
 سامنے والی کبجائے دوسری لے لو۔ یہ بائیں ہاتھ والی — مسعود نے کہا — ”مفتی جی، یہ پہاڑ
 اور میدان میں اور اوجان میں اور نیچان میں کچھ فرق ہے کہ بس نظری کا دھوکا ہے؟“

مفتی نے کہا — ”مکمل پوش سے کسی نے سوال کیا تھا کہ حضور آپ کے نزدیک کفر اور اسلام
 میں کچھ فرق ہے یا نہیں تو آپ نے کہا تھا، بھائی کچھ بھی نہیں۔ دونوں شاہین سرکاری ہیں۔ انڈھیر
 اُجالے کا سماں ہے۔ سردی میں دھوپ بھلی معلوم ہوتی ہے گرمی میں چھاؤں۔ دن کو روشنی چچی
 لگتی ہے رات کو انڈھیرا۔ اصل حقیقت کیا ہے؟ اس کا کسی کو بھی علم نہیں — پتہ نہیں یہ اوجانی
 نیچانی ایک سی ہیں یا ان میں کچھ فرق ہے۔“

عماد جو مفتی کی بات غور سے سُن رہا تھا، ٹوپی اتار کر بولا — ”دونوں سرکاری شاہین ہیں
 مفتی جی، فکر نہ کرو۔“

”فکر میں کرتا ہوں یا تیرا یہ کچھ لگتا مسعود کرتا ہے مجھے کیا، میں کیوں فکر کروں؟“

عمر نے کہا — ”اوتے تعلقین شاہ، تجھے یہ باتیں سمجھ میں آتی ہیں معرفت کی؟“

”اس کو تو ایک جی بات سمجھ میں آتی ہے۔“ مسعود ہنس کر بولا — ”اور وہ یہ کہ زیادہ سے

زیادہ روپیہ کیسے کمایا جاسکتا ہے اور کس طرح سنبھال کر رکھا جاسکتا ہے۔“

”ہاں سچ۔“ عماد نے سنجیدگی سے کہا — ”آپ اس قدر لالچی اور پیسے کے پتہ کیوں ہیں؟“

میں نے کھیانی ہنسی ہنس کر کہا — ”دراصل یہ خاصیت میرے ساتھ پیدا ہوئی ہے اور

جو فکر میں نے اسے دُور کرنے کی کوشش نہیں کی اس لئے یہ اور بھی راسخ ہو گئی۔ اب میں حصولِ نذر

کے چکر سے نکل نہیں سکتا۔

”جب تمہیں اس بات کا اتنا احساس ہے تو پھر اس چکر سے نکل کیوں نہیں آتے؟“
عمر نے پوچھا۔

”میں نے کہا۔“ احساس دو طرح کا ہوتا ہے۔ ایک اکتسابی اور دوسرا جذباتی۔ جب آدمی کو اکتسابی اور اکتسابی احساس ہوتا ہے تو وہ ہر مسئلے کا تجزیہ کر کے اسے اس طرح چھوڑ دیتا ہے اور جب اس کی پیش قدمی جذباتی ہوتی ہے تو وہ اس مسئلے کے حل کرنے کے لیے سجدہ و سجدہ کرتا ہے اور عام طور پر کامیاب ہوتا ہے۔ میں چونکہ حصولِ زرا اور جلبِ منفعت کو کتابی طور پر بُرا سمجھتا ہوں جذباتی طور پر نہیں اس لئے اس چکر سے نکل نہیں سکتا۔“

”تو تم اس کو جذباتی مسئلہ بنا کر سوچا کرو ناں۔“ عمر نے بھول پنے سے نصیحت کی اور میں نے اسی بھول پن کے ساتھ اس کی نصیحت پر عمل کرنے کا وعدہ کر لیا۔ اتنے میں ٹھگی سے ایک آدمی اور اس کی نو دس سال کی لڑکی برآمد ہوئی۔ وہ ہمارے پاس آکر کھڑے ہو گئے تو مسعود نے جیب سے دو تین ڈالرس نکال کر لڑکی کو دیئے۔ آدمی نے پوچھا کہ کم لوگ خدا نخواستہ تھیل سیف الملوک دیکھنے تو نہیں جا رہے اور ہم نے بیک آواز کہا۔ ”اکمڈ لند وہیں جا رہے ہیں۔“ وہ بیچارہ کچھ فکر مند سا ہو گیا اور منہ لٹکا کر بولا۔ ”پچھلے سال لاہور سے بی بیوں کا ایک قافلہ آیا تھا۔ کوئی تیس پینتیس بیبیاں تھیں۔ بہت خوبصورت اور بہت ہی اچھے کپڑوں والی۔ ان کے ساتھ ان کی لڑکیاں اور ستیس بھی تھیں۔ وہ بھی پیدل سیف الملوک جا رہی تھیں۔“

”پھر؟“ عماد نے پوچھا۔

”آگے ایک اخروٹ کا درخت آئے گا۔ آدھے راستے کے بعد کچی پہاڑی پر اس کے نیچے آپ کو ایک بڑا سا پتھر دکھائی دے گا، آدھا کالا اور آدھا لال۔ ایک بی بی نے جو ان سب میں سے خوبصورت تھی اس پتھر پر بیٹھ کر اپنی چپلی کا فیتہ کسا اور بس وہیں ختم ہو گئی۔“

”کیا ہو گئی؟“ عمر نے چیخ کر پوچھا۔

”مر گئی۔“ چھوٹی لڑکی نے جواب دیا۔

”کیوں؟“ عماد نے پوچھا۔

”بس جی اللہ کا حکم۔ جسم کا زور پڑا۔ خون نے گرمی کھائی۔ ٹھنڈی ہوائ نے پٹا مارا اور نس بیٹ گئی۔“

”پھر؟“ — عمو نے پوچھا۔

”پھر کیا جی، اس کو سالم جیپ کرا کے لے گئے۔ لاہور کی بی بی تھی بڑی خوبصورت۔“

”تم نے مری ہوئی دیکھی تھی؟“ — عمر نے پوچھا۔

”ناں جی ہم نے تو نہیں دیکھی پہلے لوگوں سے سنا ہے۔“

”پہلے لوگوں سے؟“ — مفتی نے حیران ہو کر پوچھا۔

”پہلے لوگ جو اس جھگی میں رہتے تھے۔ ہم سے پہلے۔“

اعظمی نے کہا۔ ”اٹھو یارو، یہ تو سب کو سالم جیپ کرا دیتے ہیں۔ آئندہ کوئی آدمی بلا

تو اس سے بات نہ کرنا۔“

”بالکل ٹھیک ہے جی۔“ اس آدمی نے کہا۔ ”یہ پریوں کا علاقہ ہے جب تک پہلے

آدمی کو اسلام علیکم کہو اور وہ ولیکم السلام کہہ کر جواب نہ دے اس کے ساتھ بات نہیں کرنی

چاہیے۔“

”کیوں؟“ عمو نے پوچھا۔

”وہ آدمی نہیں ہوتا جی، پری کا روپ ہوتا ہے، چڑیل ہوتی ہے۔“

”یار یہ پریاں اور چڑیلیں بھی بڑی دیکھی مخلوق ہیں۔“ مفتی نے کہا۔ ”مجھے ان لوگوں پر

انسانوں سے بھی زیادہ ترس آتا ہے۔“

”لو شاہ لوگ ترس کرنے کدھر چلا گیا۔“ اعظمی ہنس کر بولا۔

”مفتی نے کہا۔“ ”عوث علی شاہ قلندر نے لکھا ہے کہ جس زمانے میں ہم شاہ عبدالعزیز

سے پڑھتے تھے تو ایک طالب علم تھا، نہایت پاکیزہ صورت اور موہنی مورت۔ اس کے پاس

ایک چڑیل خوبصورت عورت بن کر آیا کرتی تھی اور دو روپے ہرات کو دے جاتی تھی۔“

”دو روپے۔“ — میں نے حیران ہو کر پوچھا۔

اور مسعود تقیہ مار کر بولا۔ ”اس کمبخت کو صرف دو روپے ہی نظر آئے اور وہ خوبصورت

محنت نظر نہ آئی جو ہرات طالب علم کے پاس آتی تھی۔ لعنت ہو تیری مکرشل سوچ پر۔

مفتی نے جھلا کر کہا۔ ”سنو مارو غور سے سنو۔ وہ چڑیل خوبصورت عورت کے روپ میں تمام رات اس طالب علم کے ساتھ رہتی تھی۔ ایک رات دونوں ایک چار پائی پر تھے اور چراغ کوئی پانچ چھ ہاتھ کے فاصلے پر طاق میں روشن تھا۔ طالب علم نے ایک عام مرد کی طرح اس سے کہا کہ جا چراغ گل کر دے۔ اس عورت نے وہیں سے لیٹے لیٹے ہاتھ بڑھا کر چراغ گل کر دیا۔ یہ کیفیت دیکھ کر طالب علم سہم گیا اور ڈر کے مارے لرزنے لگا۔ عورت نے بہت کچھ تسلی بخشی اس بیچارے کی کہ اور ہاتھ باندھ کر بولی۔ اے گل رعنا، میں تجھ پر عاشق ہوں اور تیری باندھی ہوں۔ کسی قسم کا اندیشہ نہ کر، لڑکا چپ چاپ اپنی جگہ غور فرما لیٹا رہا۔ جوں توں کر کے رات بسر کی اور صبح کو یہ ماجرا شاہ عبدالعزیز صاحب کی خدمت میں بیان کیا۔ حضرت نے ایک تعویذ لکھ کر اس کے بازو پر باندھ دیا۔ رات ہوئی تو وہ عورت حسب معمول پھر اس کی کوٹھڑی میں آئی مگر دودھ کھڑی ہی اور رو کر کہنے لگی۔ ”میں نے تیرے ساتھ کیا بُرائی کی جو تو نے ایسا ظلم مجھ سہم سیدہ پر ڈھایا۔ خدا کے لئے یہ تعویذ کھول ڈال اب میں چار روپے روز دیا کروں گی۔“

مسعود نے زور کا نعرو مارا اور چلا کر کہا۔ ”سنا شاہی؟ چار روپے روز؟ اور میں شرمندہ سا ہو گیا۔“

”پھر پھر؟“ عمر نے بے چین ہو کر پوچھا۔ ”پھر مفتی؟“

”پھر کیا۔“ مفتی نے کہا۔ ”اس عالم نے تعویذ کھولا اور وہ ہمیشہ ہمیشہ کے لئے چلی گئی۔“

”ایسا تعویذ ایک مرتبہ میری بیوی نے بھی کرایا تھا۔ عمر نے آہستہ سے کہا۔“

”لیکن اس نے کوئی خاص کام نہیں کیا۔“ اعلیٰ مسکرا کر بولا۔

”نہیں بی بی نہیں۔“ مسعود نے چھڑی اُپر اٹھا کر کہا۔ ”پرسنل بات نہیں۔ خاص طور پر“

لیڈر کے بارے میں تو کوئی بھی بات نہیں؟

پھر ہم اٹھے اور منزل کی طرف چلنے لگے۔ راستہ جب پتھر والا ہوا سورج کی تمازت تیز ہو

ہر قدم پر جڑھائی ہو تو سافت مشکل سے طے ہوتی ہے۔ ہم اپنے پاؤں پر تو مضبوط تھے، لیکن

ہمیں سانس لینے میں دشواری ہو رہی تھی۔ لیڈر کا حکم تھا کہ چلتے رہو، چلتے رہو اور چلتے رہو۔

روگے تو مومینٹ ٹوٹ جائے گا اور تم لوگ بھی جی بھیل تک نہ پہنچ سکو گے۔ ہمارے پہلو سے دو
 نوجوان لڑکے ٹٹوں پر سوار گزرے۔ ان کے ساتھ پیدل گائیڈ تھے جو ان نوجوانوں کو قبیل دکھانے
 لے جا رہے تھے۔ مسعود نے حسرت بھری نظروں سے ٹٹوں کو دیکھا اور پھر گردن جھکا کر چلنے لگا۔
 راستے میں پتھروں کے درمیان طرح طرح کے جنگلی پھول اُگے تھے جن میں سے تقریباً ہر ایک کو
 اعلیٰ جانتا تھا اور اس کی نسل کو پہچانتا تھا۔ اعلیٰ کو پھول جمع کرنے کا شوق ہے۔ تازہ رنگ برنگے
 جھوٹے، بڑے، سُکھے، استری کے ہوئے پھول۔ وہ بار بار جھک کر پتھروں کے درمیان سے
 کوئی پھول توڑتا۔ اس سے ایک آدھ بات کرتا اور پھر احتیاط سے کاغذ میں لپیٹ کر اپنے پیٹلے
 میں رکھ لیتا۔ اعلیٰ کا مزاج اپنی طرز کا نالا ہے۔ اُسے قدرت نے لفظوں سے کھیلنا، ان کی موت
 بدلنا، ان کے معنی الٹا نا کچھ اسی طرح سے سکھایا ہے کہ اس کے سارے دوست اس کی اس خوبی
 کو خرابی سمجھنے لگے ہیں اور اس سے میٹھا میٹھا حسد رکھتے ہیں۔ وہ میری آپ کی طرح سے ایک
 چھوٹا انسان ہے اور چھوٹی چھوٹی بے شمار کمزوریوں کا مجموعہ ہے۔ ہماری طرح اس کا بھی ایک ہی
 مہمانے مقصود ہے۔ نوکری کرنا، بال بچوں کو پالنا، اگلی ترقی پر چھو رکھنا اور آخر میں ریٹائر ہو کر فوت
 ہو جانا۔ اس ساری نارمل اور صحت مند زندگی کے درمیان اسے ایک ہی مزمن مرض لاحق ہے
 اور وہ ہے پھولوں سے محبت کرنا۔ میں نے اعلیٰ کو پھولوں سے محبت کرتے زیادہ قریب سے
 نہیں دیکھا، لیکن مجھے یقین ہے وہ ان سے کافی پیار کرتا ہوگا۔ پھولوں سے محبت کرنے والے
 لوگ، کیا مرنے، کیا عورتیں، عام طور پر معمولی شکل و صورت کے ہوتے ہیں۔ وہ پھولوں کی خوشبو
 سے یا ان کی رنگت سے یا ان کی گھڑت سے پیار نہیں کرتے، ان کے ہونے سے پیار کرتے
 ہیں۔ ضلع شیخوپورہ کے ایک دور افتادہ گاؤں کوڑکن میں میں نے ایک نوجوان مصلن بیو کو پھولوں
 سے پیار کرتے دیکھا ہے۔ وہ ڈاکٹر صاحب کے کواری کے صحن میں جھاڑو دیتے دیتے اچانک لک
 جاتی اور زمین پر گرے جوئے کسی پھول کو اٹھا کر دیکھنے لگتی۔ دیکھنا اس کا عشق تھا۔ دیکھنا اس کا جذبہ
 تھا، مستی تھی اور وہ پھول کو دیکھتے دیکھتے ایک اور طرح کی میاں بن جاتی۔ بڑی قبولی بے حد
 جیسے اردو اپنی جہاں سے ٹوٹ کر ٹپکے کی پذیرائی کے لئے ہوتا ہے۔ اس لڑکی کو
 بڑی گالیاں، بڑے دھوکے اور بڑی ٹھوکریں اور ٹھڈے سنے پڑتے تھے کیونکہ وہ کام و حیا کے

نہیں کرتی تھی۔

مُنقی چلتے چلتے رک کر ایک پتھر پر بیٹھ گیا اور اپنے بوٹ کے تسمے کھول کر اس میں سے کنکر نکالنے لگا۔ ہم سب اس کے گرد گھیر اڑال کر کھڑے ہو گئے۔ لیڈر کا حکم تھا کہ ہم میں سے کوئی بیٹھنے نہ پائے کیونکہ بدن گرم ہیں سانس مرتب ہیں اور ٹانگیں چلتی ہیں اگر ان میں سے کسی ایک میں بھی زخم ہو گیا تو ساری مہم دھری کی دھری رہ جائے گی۔ پھر لیڈر نے مُنقی سے پوچھا کہ اس کا دل کس طرح سے چل رہا ہے مُنقی نے ہاتھ کے اشارے سے جواب دیا کہ ٹھیک ہے۔ لیکن وہ کچھ زیادہ ٹھیک نہیں تھا۔ عمار نے رائے دی کہ مُنقی جی کو ایک لال گولی اسی وقت دے دینی چاہیے، لیکن مُنقی نہ مانا اور یہی کستار ہا کہ جب ضرورت پڑے گی تو وہ خود مانگ لے گا۔ اس مختصر سے قیام کے بعد ہمارا قافلہ پھر آگے چلنے لگا۔

مکئی کے چھوٹے بڑے کھیتوں کی مینڈھیں کاٹتے ہوئے جب ہم ایک ایسے راستے پر آئے جو نسبتاً کم پتھر والا تھا اور جس کی گڈنڈی کے نیچے کچی مٹی بھی دکھائی دیتی تھی تو ہماری جان میں جان آئی۔ پیچھے سے دو گوالوں نے ہمارے قریب آکر سر نکالا اور زور سے السلام علیکم کہا۔ ہم سب نے باجماعت ان کے سلام کا جواب دیا۔ ان کے ہاتھ میں دودھ کے خالی برتن تھے اور سروں پر ساگ کی گھڑیاں تھیں۔ ان میں سے ایک نے کہا۔ ”ہم نے ناران کے بازار میں لوگوں کو باتیں کرتے سنا ہے کہ ایک ستر سال کا بڈھا پیدل جھیل سیف الملوک دیکھنے جا رہا ہے“ مُنقی نے رک کر کہا۔ ”وہ بڈھائیں ہوں۔ کر لو کیا کر سکتے ہو؟“

دوسرے نے کہا۔ ”آپ کے مُنہ پر خون چرٹھ آیا ہے۔ اس ادا سے باز آجائیں۔ نہیں تو کلیجہ پھٹ جائے گا۔“

مُنقی بولا۔ ”یہ کلیجہ پہلے بھی تین مرتبہ پھٹ چکا ہے۔ ایک مرتبہ بٹالے میں۔ پھر قصور میں اور حال ہی میں لاہور میں۔“

”لاہور میں دھرم پورے کے اندر پھٹا تھا“۔ اعظمی نے ہنس کر کہا اور پھر مچ سے کہنے لگا ”کیا نام تھا اس کا شاہ جی؟“
”عالم لی لی“

”عالم بی بی کون ہے؟ — عمامہ نے پوچھا۔

”یہ نمازیوں کے سننے کی بات نہیں“ — مفتی نے جواب دیا۔ ”یہ بے نمازیوں کی

وارداتیں ہیں۔“

دونوں کوالے ہماری باتوں سے بیزار ہو کر جلدی جلدی قدم اٹھانے لگے اور دیکھتے دیکھتے اپنے برتنوں اور گھڑیوں سمیت پہاڑ کی چوٹی پر پہنچ گئے۔ اب اخروٹ کا وہ درخت قریب آ رہا تھا جہاں لاجپور کی ایک خوبصورت طالبہ نے دم توڑا تھا اور اس کی لاش سالم حبیب میں گھر واپس گئی تھی۔ ہم سب چورنگا ہوں سے اخروٹ کے اس تناور درخت کو دیکھ رہے تھے جس کے نیچے خانہ بدوشوں کا ایک چھوٹا سا کنبہ بیٹھا تھا اور ان کے پہلو میں سیاہ رنگ کا ایک کتا بٹے زور سے بھونک رہا تھا۔ مسعود نے گردن گھما کر اُدھر دیکھا اور پھر بڑھے میل کی طرح سر ڈال کر لمبے لمبے قدم اٹھانے لگا۔ عمامہ چونکہ سائنس کا طالب علم ہے اور اس کو دنیا کی ہر چھوٹی بڑی بات کا علم ہے اس لئے وہ چلنے اور رکنے کی سائنس سے بھی اچھی طرح واقف ہے۔ اسی نے ہم سب کو یہ رائے دی تھی کہ چلنے میں ایک ردم ہونا چاہیے جس تال پر قدم اٹھاؤ اسی پر اٹھاتے چلے جاؤ۔ اگر اکھڑے یا بے تالے ہوئے تو جلد تھک جاؤ گے اور کبھی اپنی منزل کو نہ پہنچ سکو گے۔ اس کے کہنے کے مطابق میں اور مسعود دل ہی دل میں اپنی مجال کے ماترے گنتے جاتے تھے اور ٹھیک جا رہے تھے۔ عمر چونکہ پہاڑی آدمی ہے اور اُس کا بچپن اُدھوانی دھرم سالے میں گزری ہے اس لئے اُس کو چلنے میں تکلیف نہ ہوتی تھی۔ اعلیٰ کچھ ایسا بے معنہ آؤنٹ ہے کہ اُس کو خبر ہی نہیں ہوتی کہ وہ مسافت طے کر رہا ہے۔ چلنے کے معاملے میں اگر کوئی تکلیف میں مبتلا تھا تو وہ عتا د تھا۔ ایک تو اُس کے قدم تال سے باہر پڑ رہے تھے دوسرے بلندی پر آ جانے کی وجہ سے اس کا سر گھوم رہا تھا اور اُسے ہلکی ہلکی ابکائیاں آرہی تھیں۔ زندگی کے چھوٹے چھوٹے معاملات میں ہر بڑے سائنس دان کے ساتھ یہی ہوتا ہے۔ زمین کی زندگی بڑے لوگوں کے لئے بڑی مشکلیں پیدا کر دیتی ہے۔

سامنے سے کچھ لوگ نکدالیں اور پھاؤڑے لے کر آ رہے تھے۔ ان کے ساتھ سلک کی قیص پہنے ایک موٹا سا میٹ بھی تھا۔ یہ مزدوروں کی پہلی بیسٹ تھی جو راستے کا کلیشیر کاٹ کر

آ رہی تھی۔ انہوں نے ہمیں روک کر ہم سے سگریٹ مانگے اور ہمیں یہ مشورہ دیا کہ ہمیں سنے واپس چلے جائیں کیونکہ جھیل ابھی بہت دُور تھی اور شام پڑنے تک ہم بمشکل تمام وہاں پہنچ سکتے تھے۔ میٹ نے کہا ”پرسوں تک جیب چلنی شروع ہو جائے گی اور شہری لوگوں کو آنے جانے میں تکلیف نہ ہوگی۔ بہتر یہی ہے کہ آپ بھی پرسوں تک انتظار کریں اور اپنی جان مشقت میں نہ ڈالیں۔“

ہم نے اس کی بات پر کوئی توجہ نہ دی اور آگے چل پڑے۔ آگے چلنا، آگے بڑھنا اور مسلسل چلتے رہنا الوالعزم لوگوں کا کام ہے۔ ہر وقت منزل پر نگاہ رکھنی اور جدوجہد کے ساتھ زندہ رہنا زندہ لوگوں اور زندہ قوموں کا کام ہے جو پیچھے رہ جاتا ہے وہ پس جاتا ہے، مر جاتا ہے، ختم ہو جاتا ہے۔ بلندی بلندی بلندی۔ شہرت شہرت شہرت۔ عزت عزت عزت، لیکن آگے بڑھنے، ہر وقت جدوجہد کرنے اور ستاروں پر کندیں ڈالنے کی کوئی حد نہیں۔ اگر ایک ڈاکٹر جو، ایک معمولی سائیم بی بی ایس سا ہیوال کا رہنے والا، جانوں کا لڑاکا، معمولی گھر کا فرزند اور وہ ترقی کرنے لگے اور ترقی کرتا کرتا انگلستان پہنچ جائے اور سرجری میں اپنے کمالات دکھا کر رائل سوسائٹی آف سرجنز کا فیلو بن جائے اور اس کی تحقیقات دنیا کی سات زہانوں میں ترجمہ ہو کر سارے عالم میں پھیل جائیں اور اس کے لئے اعزازی ڈگریوں کے بند دروازے آپ سے آپ کھلنے لگیں اور اُسے ہر ملک اپنے یہاں رہنے کی دعوت دے اور اُسے ڈسٹنگشڈ ڈی سی سے اس لڑکی کا خط ملے جس نے ایم بی بی ایس کے چوتھے سال میں اس سے بدتمیزی کی تھی اور ڈنبر کہا تھا۔ ”ڈاکٹر صاحب آپ کچھ زیادہ ہی بوری ہیں۔ آپ مجھے امپریس نہیں کر سکتے۔“ اور یہ بات اس کے دل میں گرہ بن کر بیٹھ جائے اور اُس نے اس گرہ کو کھولنے کے لئے مسلسل جدوجہد مسلسل کوشش اور لگاتار محنت کی ہو اور اس محنت کے صلے میں اُسے دنیا سے طب میں وہ مقام ملا ہو جس کا میں نے ابھی ذکر کیا اور پھر ڈسٹنگشڈ ڈی سی کے ڈپلومیٹک سٹریس کے بڑے صاحب کی اس لڑکی سے اس کی شادی ہو جائے اور اس شادی پر چند غیر ملکی ڈاکٹر بھی کراچی آئیں اور اس شادی میں شریک ہوں تو کتنا بڑا خواب شرمندہ تعبیر ہو اور نوجوان کی کسی دیرینہ آرزو پوری ہو۔

پھر وہ ہاگس بے کے ہٹ میں بنی مون منائیں۔ گھوڑا ڈاکا، خانس پور اور الیو بیہ میں ایک ساتھ ایک مینڈ گزاریں، لندن، پیرس اور روم کے ہوٹلوں میں اپنی رنگین، خوشگوار اور پائیدار ازدواجی زندگی کے پروگرام بنائیں۔ اپنے بچوں کے نام پہلے سے سوچیں۔ لڑکی ہر ہر جڑ میں دستخط کرتے وقت اپنے نئے نام کے نئے لفظ کو اُجاگر کر کے لکھتے، خوشی، شادمانی اور کامیابی کے کیسے کیسے شاد دینے، بچیں اور جب ان کے یہاں پہلا بچہ پیدا ہو اور زچہ، بچہ ہسپتال سے گھر آئیں اور کوٹھی کے تینوں بڑے لانون میں تین بڑے تنبوتانے جائیں اور پولیس مینڈ بنجے، تو محنت اور مسلسل جدوجہد اور کامیابی اور کامرانی کیسے کیسے رنگ برنگے جوڑے پہن کر ان تنبوؤں کے درمیان اور قتالوں کے ساتھ ساتھ چکر لگائیں۔

جب ڈاکٹر کے آفسر شیوٹن کی خوشبو اور اس کی بیوی کے نینا پچی کی نکمت ایک ساتھ بچے کے گالوں میں رچنے لگے تو زندگی کس کس طرح ان کی کوٹھی کے دروازے اور درپچوں میں جھولا جھولے اور پھر جب ایک دن اس لڑکی کا ایک کزن بھارت کے جنگی کیمپ سے رہا ہو کر کراچی اپنی کزن سے ملنے جاتے اور ڈاکٹر کا کیپٹن سے پہلی مرتبہ تعارف ہو اور تینوں لان میں بیٹھ کر چائے پیئیں اور جنگی کیمپوں کے حالات سنیں اور تنہائی، اُداسی اور دُہدی کے قصے بیان کریں اور رات کے وقت کیپٹن اپنے کمرے میں کھڑکی کھول کر وائیلن بجاتے اور سمندر کی لہریں اس میں آنس بھر میں اور مسلسل جدوجہد اور کش مکش اور کوشش کا لکڑ ہارا اپنے نیچے پر سر رکھ کر سو جاتے اور اس کی بیوی وائیلن کی آواز سنتی رہے اور اس کی آنکھوں سے آنسو بہ کر اس کے کانوں میں گرنے لگیں اور ساتھ کے کمرے میں جا کر وہ اپنے بچے کو دیر تک دیکھتی رہے اور پھر مٹی بھرا یا کو کبل اُڑھا کر واپس اپنے بستر میں آکر لیٹ جاتے تو کیا ہو اور اگر مسلسل جدوجہد کرنے والا محنتی، زندہ اور اوالو العزم ڈاکٹر بقیہ عمر اپنی بیوی کے آنسو پونچھتا رہے اور اس کا کوئی علاج نہ کر سکے تو کیا ہو! اور اگر وہ کیپٹن نوکری چھوڑ دے اور شادی کرانے سے انکار کر دے اور پورٹ ٹرسٹ میں ملازم ہو کر لیاری کو ارٹریز میں سہمنے لگے تو کون روکے! اور اگر ڈاکٹر اپنی بیوی کو علاج کی غرض سے ولایت لے جاتے اور اس کا علاج نہ ہو سکے تو پھر کون سے تارے پر کند ڈالے؟ لیکن ہر وقت اپنی منزل پر نگاہ رکھنا اور جدوجہد کے ساتھ زندہ رہنا، زندہ لوگوں

اور زندہ قوموں کا کام ہے جو پیچھے رہ جاتا ہے وہ پس جاتا ہے، مَر جاتا ہے ختم ہو جاتا ہے۔ ہماری نگاہیں اپنی منزل کی طرف تھیں اور ہم ایک زندہ قوم کے رُوپ میں آگے ہی آگے بڑھتے چلے جا رہے تھے۔ ہم کُل چھ تھے اور چھ کے چھ ایک ساتھ چل رہے تھے اگر ہم پانچ ہوتے یا اس سے بھی کم ہوتے تو بھی اسی طرح چلتے۔ تعداد کا کردگی پر اثر انداز نہیں ہوتی۔ نہ کارکردگی سے کوئی متاثر ہوتا ہے۔ ایک وقت ہوتا ہے، ایک لمحے کی بات ہوتی ہے جب اثر کا جالا موثر بن جاتا ہے۔ اس وقت نہ کہو ترکی کوئی خوبی تھی نہ نور جہاں کی، نہ شہزادہ سلیم کی۔ ایک لمحہ تھا جو اپنا کام کر گیا اور پھر سالوں اور مہینوں پر محیط ہو گیا۔

مسعود نے حرج کر کہا۔ ”شاہ جی پھر واپس پہنچ گئے لاہور؟“

میں نے دھیمی آواز میں کہا۔ ”نہیں یار میں تو تمہارے ساتھ ہوں“

”اس کو مارو“ معنی نے رُک کر کہا۔ ”گنتی میں ہم چھ ہیں، لیکن اصل میں پانچ ہیں۔ یہ سالا

ہر وقت غائب رہتا ہے“

”حاضر سائیں حاضر“ میں نے جواب دیا اور پھر ہم چلنے لگے۔ دراصل سانس پھول جانے کے باعث ہم زیادہ باتیں نہیں کر سکتے تھے اور مومینٹم پر اثر پڑنے کی وجہ سے رُک بھی نہ سکتے تھے۔

دور سامنے مزدوروں کی دوسری بیٹ گلیشٹر کاٹ رہی تھی اور ہمیں ان کے پھاؤڑے اُپر اٹھتے اور نیچے گرتے صاف دکھائی دینے لگے تھے۔

عمر نے کہا۔ ”عماد بتا گلیشٹر یہاں سے کتنی دُور ہے؟“

”گلیشٹر؟“ عماد نے ایک آنکھ میچ کر کہا۔ ”یہاں سے؟ بس ہوگا کوئی ڈیڑھ میل دُور“

”ٹھیک ہے“ عمر نے تسلیم کیا اور سوٹی ہو ایں لہرا دی۔

اعظمی نے کہا۔ ”لو سالا لوگ کوئی شرط ہی نہیں لگائی۔ اُس نے ڈیڑھ میل کہا۔ اُس نے

مان لیا“

”ان دونوں میں سمجھوتہ ہو گیا ہے“ مسعود بولا۔ ”اب یہ تھیل تک کوئی شرط نہیں

لگائیں گے“

”سمجھوتہ بھی بڑے کام کی چیز ہے“ — مفتی نے مری ہوئی آوازیں کہا — ”جب سمجھوتہ ہو جاتا ہے تو آدمی گمھی ہو جاتا ہے“

”نہیں مفتی جی“ — مسعود نے اپنی ہنگامہٹ کے ساتھ کہا — ”سمجھوتہ میں زبردستی کا ایل منٹ ہوتا ہے۔ مان لینے کی کیفیت نہیں ہوتی۔ سب کچھ جانتے ہوئے سمجھوتہ کرنا بڑا کریناک ہے“

”اور میرا بابا کہتا ہے“ — میں نے اونچی آوازیں کہا — ”کہ ماننے کے لئے جاننا ضروری نہیں“

”واہ واہ“ — مسعود نے غمزدگیا — ”اپنے بابے کی باتیں سنا“

میں نے کہا — ”اس وقت سانس پھولی ہوئی ہے کہیں بیٹھیں گے تو بات کریں گے۔ ہم پھولی ہوئی سانسوں اور دھکی ٹانگوں کے ساتھ آگے بڑھتے رہے اور گلڈیشیرم سے دور ہوتا رہا۔ راستہ سنان تھا اور چاروں طرف خاموشی پھیلی ہوئی تھی۔ خاموشی کی بھی ایک اپنی آواز ہوتی ہے۔ ایک اپنی کیفیت ہوتی ہے۔ ایک اپنا ہی پیرٹن ہوتا ہے۔ میں نے ایک زمانے میں مختلف خاموشیاں ریکارڈ کی تھیں۔ رات کے ایک بجے مقبرہ نور جہاں کے باہر پانچ منٹ کی خاموشی ریکارڈ کی تھی۔ پھر آدھی رات کو سمن آباد کی ڈونگی گراؤنڈ کی خاموشی ریکارڈ کی تھی۔ پھر پختستان میں آدھی رات کا ساٹا ریکارڈ کیا تھا۔ یہ تینوں ریکارڈ میں میرے پاس موجود ہیں اور میں نے انہیں کئی لوگوں کو سنوایا ہے۔ ایک جگہ کی خاموشی دوسری جگہ سے مختلف ہے۔ جب ایک نہایت ہی خاموش جگہ میں آدمی تین گھنٹے تک مسلسل بیٹھا رہے تو ابتدا میں اس پر بڑی خوشگوار کیفیات گزرتی ہیں۔ پھر دل کے دھڑکنے کی صدا آنے لگتی ہے۔ اس کے ساتھ نبض چلنے اور رگوں کے پھڑکنے کی آواز شروع ہو جاتی ہے اور آہستہ آہستہ یہ صدائیں اتنی بلند ہو جاتی ہیں کہ ”کانوں“ کے پردے پھٹنے لگتے ہیں اور اندر باہر بیشمار دھول بجنے لگتے ہیں۔ اتنی اونچی آواز آتی ہے کہ آدمی سے برداشت نہیں ہوتی اور وہ مضطرب ہو کر سناٹے سے باہر نکلنے کی کوشش کرتا ہے اور ان آوازوں میں پناہ ڈھونڈتا ہے جو اس کے معمول میں داخل ہوتی ہیں۔ ساٹا اور خاموشی بڑا عذاب ہے اور یوگی لوگ بڑی مشکل سے ان

پر قابو پاتے ہیں۔

ہمارے دائیں ہاتھ اُدھے اُدھے پہاڑ تھے اور ان پر چھدرے چھدرے درخت اُگے تھے کہیں کہیں اکا دکا جھونپڑے بھی تھے۔ کبھی کبھار ان کے پاس جرتی ہوئی بکریاں بھی نظر آ جاتی تھیں، لیکن اس دیرانے میں سوائے ہم چھ کے اور کوئی آدمی نظر نہ آتا تھا۔ چڑھائی چڑھتے ہوئے اور اتنی لمبی مسافت طے کرتے ہوئے ہم سب کی شکلیں مختلف ہو گئی تھیں اور کانوں کے نیچے جیرٹوں کے پاس جلد کھج گئی تھی۔ اُدپر کی جھریاں نیچے کی جھریوں سے آملی تھیں اور آنکھیں چھوٹی ہو گئی تھیں۔ مسلسل ہاپنے اور مستقل زور لگاتے رہنے کی وجہ سے ہمارے پیچھے پڑے دل، جگر اور انتریلوں کا کچھ حصہ جھموں سے باہر آ گیا تھا اور ہماری کمرؤں اور پیٹوں کے ارد گرد لٹک گیا تھا۔ جب ہم چلتے تھے تو باہر لٹکے ہوئے دل، جگر، پیچھے پڑے اور انتریاں ہمارے وجود سے ٹکرا رہی تھیں اور ان پر راستے کی دھول جم رہی تھی۔ یہ جسمانی تکلیف کچھ کچھ اس تکلیف سے ملتی تھی جب سلمیٰ باجی ہمارے قبضے سے گاڑی میں سوار ہوئی تھیں اور میں بچی چھٹ پر ایڑیاں رگڑ رہا تھا۔ نزع، فرقت اور سکیں کا کرب تقریباً ایک جیسا ہوتا ہے۔ میں مڑا تو کبھی نہیں، لیکن میں نے دو آدمیوں کو نزع کی حالت میں ضرور دیکھا ہے۔ دونوں مختلف مقامات پر مختلف حالات میں مر رہے تھے، لیکن ان کی جان کنی کی کیفیت ایک سی تھی۔ پہلے شدید تشنج ہوتا تھا پھر ڈھیلے ہو جاتے تھے۔ پھر ان کے حلق سے آواز آنے لگتی تھی اور آہستہ آہستہ ان کے چہرے پر خوف کی ایک لکیر کر دینیں بدل کر گزر جاتی تھی۔ پھر چار پانچ سیکنڈ تک وہ مکمل سکون کی لپیٹ میں آ جاتے اور اس کے بعد پھر وہی ڈرل شروع ہو جاتی۔ مرنے سے پندرہ بیس سیکنڈ پہلے ان کے چہروں پر طاریت، سکون اور سُپردگی کی کیفیت پیدا ہوتی۔ پھر جیسے لذت حاصل کرتے وقت انسان "سی" کرتا ہے، وہ سارے کے سارے لذت میں ڈوب گئے۔ گردن ذرا سی ہلی اور منکا ڈھلک گیا اور مجھے یوں لگا جیسے انسان خواب میں پہاڑ پر سے پھلانگ لگا رہا ہے۔ انہوں نے بھی پھلانگیں لگا دیں۔

فرقت میں بھی آدمی کے ساتھ یہی کچھ ہوتا ہے، لیکن وہ آخری اور لمبی پھلانگ نہیں لگا سکتا۔ اس کے دل کے گرد اگر دسٹین لیس سٹیل کے بیڈ کی نوک آہستگی سے پھرتی رہتی

ہے اور اس کا دل بند ڈبے کے انسان کی قاشوں کی طرح کھٹتا رہتا ہے۔ جب بلیڈ اڈپرے لے کر نیچے تک سارے دل کی گول گول قاشیں کاٹ چکتا ہے تو وہ قاشیں پھر جڑ جاتی ہیں اور بلیڈ نئے سرے سے اپنا کام شروع کر دیتا ہے۔ اس گھومتے ہوئے بلیڈ کو روکنے کے کئی عوامل ہیں۔ کچھ کارگر بھی ہیں اور بلیڈ کی گردش کو روک بھی دیتے ہیں، لیکن کبھی کبھی کافی وقت گزر جانے کے بعد یہ بلیڈ پھر سے گھومنا شروع کر دیتا ہے جیسے سردیوں میں غلطی سے غلط بٹن دب جانے پر گرمیوں کا رکنا ہوا سیلنگ فین گھومنے لگتا ہے۔

جب ہم گلیشیر کے قریب پہنچے تو مزدور برف کے ڈھیلوں پر بیٹھے سگریٹ پی رہے تھے اور گپیں لڑا رہے تھے۔ ہم اپنی اپنی پھر ٹیلوں کی نوکیں برف میں گاڑتے گلیشیر سے گزرنے لگے۔ کٹے ہوئے بھر بھرے راستے پر برف کو کچ کر کچ کر کے ہمارے پیروں تلے دب رہی تھی اور ہمارے پیسے ہوئے پاؤں اندر ہی اندر ٹھنڈے ہونے لگے تھے۔ یہ ٹھنڈک بڑی خوش آئند تھی۔ بھینگے ہوئے بالوں سے آنے والی ٹھنڈی ہوا کی طرح۔ اُس میں تو دھوری کا احساس ہوتا ہے، لیکن اس میں پاؤں پڑنے کی کیفیت بھی تھی۔ ہم نے مزدوروں کو ایک زبان سلام کیا اور اُن کے قریب سے گزرنے لگے۔ مصتی برف پر کبڑا ہو کر چل رہا تھا اور اُسے ہر لمحہ پھسل جانے کا خوف لاحق تھا۔ مسعود ماترے گنتا ہوا جا رہا تھا۔ میں بے تالا تھا اور عمر اور غلطی نارمل انداز میں چل رہے تھے۔ ایک عمارت کی حالت خراب تھی۔ ٹھنڈی ہوا کی وجہ سے اُسے پھر اُبکا بننے لگی تھی۔ برف کا ٹوٹا مشکل سے ڈھائی تین سو گز لبا ہوگا، لیکن اُسے عبور کرنے میں اندازے سے زیادہ وقت لگا۔ گلیشیر ختم ہوا تو مفتی نے کمر سیدھی کر کے کہا: ”اب لاؤ ذرا۔“

لیڈر نے فوراً کھول کر مرنے والی شیشی نکالی تو مفتی جھلا اُٹھا۔ ”شیشی نہیں گدھے لیڈر مجھے چائے چاہیے۔“

اور ہم سب بل کر چائے چاہیے، کون سی جناب“ گانے لگے۔ لیڈر نے سوٹی اُٹھا کر ہمارے منہ ہی میں کاٹ دیا اور اعلان کرنے کے انداز میں بولا۔ ”چائے وہاں بل کے گی جہاں چشمہ ہوگا، پہاڑی کی اوٹ ہوگی، درختوں کی چھاؤں ہوگی اور سبزے کا سہارا ہوگا۔“

”اور اگر“۔ مفتی نے غصے سے اس کی طرف دیکھ کر کہا۔ ”یہ ساری چیزیں ایک جگہ نہ ملیں تو چائے بھی نہیں ملے گی۔“

”کیوں نہیں کیوں نہیں“۔ لیڈر نے چکارا کر کہا۔ ”یہ چیزیں نہ بھی ہوئیں تو بھی چائے ملے گی۔ تم جلد تو سہی۔“

عماد نے اس کی تائید کرتے ہوئے کہا۔ ”ہاں مفتی جی، آپ عیسیٰ توسہی دس قدم پر چشمہ مل جائے گا۔“

”چشمہ ماروٹن بھی ملے گا اور دل شاد بھی۔“ انٹلی نے کہا۔

”دل شاد کون ہے۔ مسعود نے پوچھا۔

”وہی جو پشاور سے آزاد کشمیر ریڈیو پر گانے آیا کرتی تھی۔“ عماد نے جواب دیا۔

”یار وہ دل شاد تو بڑی موٹی تھی۔“ عمر بولا۔ ”یہ دوسری اچھی تھی لاکپور والی۔“

”لاکپور کی ساری دل شادیں اچھی ہوتی ہیں بھائی۔“ انٹلی نے سیری کیپ ہاتھ پر

بھاڑتے ہوئے جواب دیا۔

”یار اس دل شاد کے ساتھ نظامی مرحوم نے بڑا اچھا طیفہ کیا۔“ مسعود نے کہا تو لیڈر

بولاً۔ ”اب آگے بھی چلو کہ ہمیں رُکے رہو گے۔ راستہ لمبا ہے اور وقت کم ہے۔“

وقت کی کمی بھی انسان کو ختم کر دیتی ہے۔ اگر وقت نہ ہوتا تو انسان کو کئی طرح کی اور تکلیفیں

ضرور ہوتیں، لیکن وقت کی کمی کی کبھی شکایت نہ ہوتی۔ صمدانی صاحب اور ریحانہ کی محبت

میں بھی وقت کی کمی حارج ہو گئی۔ وہ ایک بہت بڑے بینک کے زونل مینجر تھے اور ان

کی عمر پچاس کے قریب تھی۔ ریحانہ مشکل سے اٹھائیس انیتیس برس کی ہو گئی۔ بھرا بھرا بدن،

ہلکی گندم گوں رنگت، کٹے ہوئے بال، ٹھوڑی کے عین درمیان چھوٹا سا تال۔ وہ ان کے

بینک میں ایک ٹاپسٹ کی حیثیت سے آئی تھی اور اپنی غذا و ادویات کی بنا پر جو نیر آفیسر

ہو گئی تھی۔ اُس کو پتہ نہیں صمدانی صاحب کی کون سی بات پسند آئی جو ان پر ہزار جان سے

فریفتہ ہو گئی۔ سیلیوں سے ملنا چھوڑ دیا۔ پارٹیوں میں جانا ختم کر دیا۔ کانغذوں پر توجہ دینا چھوڑ

دی۔ صمدانی صاحب کا بڑا لڑکا لندن میں چارٹرڈ اکاؤنٹنٹ بننے گیا تھا اور اسے گئے ہوئے

پورا ایک سال ہو گیا تھا۔ صمدانی صاحب ہر اتوار ریحانہ کو اپنی کاریں لے کر راول ڈیم جاتے تو انہیں اپنا بڑا ضروری یاد آتا، لیکن وہ اس کے بارے میں کوئی بات نہ کرتے۔ وہ اپنی کار ڈیم کے پہلو میں کھڑی کر کے لمبی سیر دل پر نکلی جاتے اور ریحانہ سارے راتے ان کے بازو کے ساتھ لٹکتی جھولتی جاتی۔ جن جھاڑیوں میں پھول نہ بھی ہوتے ان میں بھی پھول نظر آتے۔ جن پتھروں میں چمک نہ بھی ہوتی ان میں بھی نیلم کی رگیں صاف نظر آتیں۔ جو راستے نہ ختم ہونے والے ہوتے وہ بھی ختم ہو جاتے۔ صمدانی صاحب کا ہر ملازم ان سے خوش تھا۔ ہر ماتحت ان کی مروت اور شفقت کے گن گاتا تھا۔ دو سال کی ان لمبی سیر دل کے بعد اچانک ایک دن ایک لیفٹیننٹ سوڈ آف آنر لے کر ان دونوں کے درمیان آگیا اور ریحانہ نے اس کے کندھے پر انگلی پھیر کر پوچھا۔ ”یہ پھول تین کب ہوں گے؟“

”آج سے پورے دو مہینے بعد۔“ لیفٹیننٹ نے جواب دیا اور وہ دونوں سکوتر لے کر راول ڈیم چلے گئے۔ ہر شام راول ڈیم کی طرف جاتے ہوئے ریحانہ کو صمدانی صاحب ضرور یاد آتے، لیکن وہ ان کے بارے میں کوئی بات نہ کرتی۔ ڈیم کی چڑھائی پر سکوتر ڈالتے ہوئے شاہد کو ریحانہ کا بازو اپنے سے ہوتے پیٹ کے گرد ایک سانپ لگتا جو سر دیوں میں جدت حاصل کرنے کے لئے کسی چیتے کے بدن سے لگ کر بیٹھ گیا ہو۔ ڈیم کے کنارے پہنچ کر ریحانہ کو سطح آب پر بہت سے بھرے، شکارے اور گنڈولے نظر آتے جن کے بندھے ہوئے پردوں کے درمیان مرد اور عورتیں گٹاریں اور باب لے کر گارہے ہوتے۔ گھاس پر نیم دراز ہو کر جب شاہد اس سے اپنے یونٹ کی باتیں کرتا تو ریحانہ کو یوں لگتا جیسے وہ بے دینی کا الاپ کر رہا ہو۔ اس کی شخصیت کا سب سے خوبصورت حصہ فوجیوں کے خاص انداز کی محبت تھا۔ ریحانہ اس کا مدور اور بے انگلی سے متعین کرتے ہوئے ہمیشہ یہ کہا کرتی۔ ”مجھے یہ بہت اچھی لگتی ہے۔ آپ لوگوں کی جہانت۔“

ایک شام جب صمدانی صاحب ریحانہ کے گھر گئے تو اس نے بڑی خوشی کے ساتھ ڈرائنگ روم کا دروازہ کھولا اور وہ دونوں آمنے سامنے مصروف پر بیٹھ گئے۔ صمدانی صاحب کی عمر اب پچاس سے بہت اوپر نکل گئی تھی۔ انہوں نے گھر کے اندر کھلنے والے دروازے

کی طرف دیکھ کر کہا۔ ”ریحانہ اب وقت بہت کم رہ گیا ہے۔ میں تمہارے صحن خانہ کی وہ دھوپ ہوں جو زمین سے اٹھ کر اونچی دیواروں پر پہنچ چکی ہے۔ ابھی یہ مٹی پر آئے گی اور پھر اندھیرا پھیل جائے گا۔ مجھے آرام سے مٹی پر پہنچ لینے دو۔“ ریحانہ نے سر جھکا کر کہا۔ ”ہاں سر، وقت بہت کم رہ گیا ہے۔ بہت ہی کم۔ میرے لئے تو آپ سے بھی زیادہ کم رہ گیا ہے۔“

ممدانی صاحب کی آنکھوں میں اس اقرار سے خوشی کے جگنو چمکے اور ان کی عمر پچاس سے بہت نیچے پہنچ گئی۔

”پھر ریحانہ؟“ انہوں نے گلا صاف کر کے کہا۔ ”مجھے اپنی محبت، قرب اور اپنے ساتھ کے چند مہینے اور عطا کرو۔ میں اس سے زیادہ اور کچھ نہیں چاہتا۔“ ریحانہ کی آنکھوں میں موٹے موٹے آنسو اتر آئے اور اس نے سر جھکا کر کہا۔ ”میں نے کماناں سر، وقت بہت ہی کم رہ گیا ہے اور ابھی ساری زندگی پڑی ہے۔ اب مجھے جانے دیں۔“

کوئی دس سینکڑ تک کمرے میں خاموشی رہی پھر ریحانہ نے دھیمی آواز میں کہا۔ ”دراصل سر، ابرو لڑکی کے لیے شادی کا ایک وقت ہوتا ہے اور جب وہ گزر جائے تو پھر وہ لڑکی ساری عمر ایسے ہی رہ جاتی ہے۔ میرا وقت بھی بہت کم رہ گیا ہے۔ مجھے جانے ہی دیں۔“ پھر وہ اپنی جگہ سے اٹھی اور قالین پر ممدانی صاحب کے قدموں میں بیٹھ گئی۔ انہوں نے بڑی شفقت کے ساتھ روتی ہوئی لڑکی کے سر پر ہاتھ پھیرا اور ڈرائنگ روم سے باہر نکل گئے۔

وقت کم تھا۔ جھیل دُور تھی اور ہمیں ہر حال میں سہ پہر سے پہلے پہلے دہاں پہنچنا تھا۔ راستے میں کھانا کھانے اور چائے پینے کے لیے ایک گھنٹے کی بریک لازمی تھی۔ لیڈر سوئی گھا گھا کر کہہ رہا تھا۔ ”جلدی کرو، جلدی کرو۔ ہمت سے کام لو۔ وقت کم ہے اور ہمیں دُور پہنچنا ہے۔“

”شاباش شاباش میرے جواں ہمت ساتھ شوباش“۔ مسعود بار بار غرے لگا رہا